

उपराष्ट्रपति - चुनाव

उपराष्ट्रपति चुनाव के लिए मतदान जारी है। राष्ट्रीय जनतांत्रिक गठबंधन-एनडीए उम्मीदवार और महाराष्ट्र के राज्यपाल सी. पी. राधाकृष्णन इस चुनाव में इंडिया गठबंधन के उम्मीदवार और सर्वोच्च न्यायालय के पूर्व न्यायाधीश बी. सुदर्शन रेड्डी के खिलाफ चुनाव लड़ रहे हैं। प्रधानमंत्री नरेंद्र मोदी ने अपना वोट डाला और संसद के दोनों सदनों के सदस्य नए संसद भवन में गुप्त मतदान के माध्यम से अपने वोट डाल रहे हैं। मतदान सुबह 10 बजे शुरू हुआ और शाम 5 बजे तक चलेगा। मतगणना शाम 6 बजे के बाद होगी।

पंजाब-प्रधानमंत्री

प्रधानमंत्री नरेंद्र मोदी बाढ़ प्रभावित पंजाब के हालात का जायजा लेने के लिए पठानकोट पहुँच गए हैं। वह सबसे पहले हिमाचल प्रदेश के कांगड़ा स्थित धर्मशाला का दौरा करेंगे और उसके बाद पंजाब के शीर्ष अधिकारियों के साथ समीक्षा बैठक करेंगे।

कैबिनेट जीएसटी

मुख्यमंत्री डॉ. मोहन यादव की अध्यक्षता में आज राज्य मंत्रिमंडल की बैठक हुई। इसमें प्रधानमंत्री नरेन्द्र मोदी को जीएसटी में राहत देने के लिए धन्यवाद दिया गया। निर्णय की जानकारी देते हुए नगरीय प्रशासन और आवास मंत्री कैलाश विजवर्गीय ने कहा कि मुख्यमंत्री डॉ. यादव ने मंत्रिपरिषद के सभी सदस्यों से जीएसटी सुधारों की जानकारी और इसके लाभ जन-जन तक पहुंचाने का आह्वान किया है।

कैबिनेट सेवा सप्ताह

कैबिनेट मंत्री कैलाश विजवर्गीय ने बताया कि मंत्रिमंडल की बैठक में 'स्वच्छता ही सेवा' की थीम पर 17 सितंबर से 2 अक्टूबर तक सेवा पखवाड़ा मनाए जाने का निर्णय

लिया गया है। इसके तहत शहरी और ग्रामीण इलाकों में अस्वच्छ क्षेत्रों का चिन्हांकन कर उन्हें स्वच्छ बनाने के लिए गतिविधियां होंगी। उन्होंने कहा कि 17 सितंबर को धार जिले के बदनावर में PM-MITRA PARK का उद्घाटन प्रधानमंत्री नरेन्द्र मोदी करेंगे। इस अवसर पर स्वस्थ नारी -सशक्त परिवार, स्वदेशी, एक पेड़ मां के नाम, एक बगिया मां के नाम, जनमन योजना, धरती आबा जनजातीय ग्राम उत्कर्ष अभियान और मिशन कर्मयोगी की थीम पर कार्यक्रम आयोजित किए जाएंगे।

संबल योजना

मुख्यमंत्री डॉ. मोहन यादव आज भोपाल में संबल योजना अंतर्गत, अनुग्रह सहायता के रूप में 175 करोड़ रुपये हितग्राहियों के खातों में अंतरित किए। संबल योजना के अंतर्गत प्रारम्भ से अब तक 7 लाख 60 हजार 866 प्रकरणों में 7046 करोड़ रुपये से अधिक के हितलाभ वितरित किये जा चुके हैं।

मैनिट एक्पो

प्रदेश में नगरीय विकास एवं आवास विभाग और मौलाना आजाद राष्ट्रीय प्रौद्योगिकी संस्थान (मेनिट) द्वारा आज ईव्ही वर्कशॉप विद्युत-25 एवं इलेक्ट्रिक ऑटो एक्सपो का आयोजन मेनिट भोपाल परिसर में किया जा रहा है। यह आयोजन इलेक्ट्रिक मोबिलिटी को बढ़ावा देने, जनजागरूकता फैलाने तथा नवाचार और निवेश को प्रोत्साहित करने की दिशा में एक महत्वपूर्ण कदम है।

क्रिकेट-एशिया कप

17वां एशिया कप 2025 आज शाम संयुक्त अरब अमीरात के अबू धाबी में शुरू होगा और इस महीने की 28 तारीख को समाप्त होगा। उद्घाटन मैच अफ़ग़ानिस्तान और हांगकांग के बीच रात 8 बजे खेला जाएगा। भारत और पाकिस्तान इस महीने की 14 तारीख को आमने-सामने होंगे।

समाचार संक्षेप में

- महिला एवं बाल विकास विभाग आगरमालवा द्वारा संचालित हब फॉर एम्पावरमेंट ऑफ वुमन विशेष जागरूकता अभियान के अंतर्गत वन स्टॉप सेंटर में कल कानूनी जागरूकता कार्यक्रम का आयोजन किया गया।

- नर्मदापुरम में कल विश्व फीजियोथेरेपी दिवस के अवसर पर जिला चिकित्सालय में स्वास्थ्य शिविर का आयोजन किया गया।
- शिवपुरी जिले में राष्ट्रीय प्राकृतिक खेती मिशन अंतर्गत कृषि विज्ञान केंद्र पर जिले की 50 कृषि सखियों के लिए आत्मा के समन्वय से पाँच दिवसीय प्राकृतिक खेती प्रशिक्षण कार्यक्रम की शुरुआत हुई।
- अंतर्राष्ट्रीय साक्षरता दिवस के अवसर पर जबलपुर के बेलखाडू संकुल की एकीकृत माध्यमिक शाला के छात्र-छात्राओं ने साक्षरता रैली निकाल कर जागरूक किया।
